

ನಾನು ಮೂಲತಃ ಬೆಂಗಳೂರಿನ ನಿವಾಸಿಯಲ್ಲ. ರಾಮನಗರ ಜಿಲ್ಲೆಯ ಮಾಗಡಿ ತಾಲ್ಲೂಕಿನ ಸಾತನೂರು ನಮ್ಮೂರು. ಬೆಂಗಳೂರಿನ ವಿಜಯನಗರದ ಪಿ.ಜಿ.ಯೊಂದರಲ್ಲಿ ಇದ್ದುಕೊಂಡು ಉನ್ನತ ವಿದ್ಯಾಭ್ಯಾಸ ಮಾಡಿದೆ. ಪದವಿಯಲ್ಲಿ ಬಿ.ಎಸ್ಸಿ. ಬಯೋಟೆಕ್ನಾಲಜಿ ಮತ್ತು ಸ್ನಾತಕೋತ್ತರ ಪದವಿಯಲ್ಲಿ ಎಂ.ಎಸ್ಸಿ. ಬಯೋ ಕೆಮಿಸ್ಟ್ರಿ ಮಾಡಿದ್ದೇನೆ.

ನನ್ನ ತಂದೆ ಕೃಷ್ಣಪ್ಪ ಬಿ. ಅವರು ಬಿಎಂಟಿಪಿ ಚಾಲಕರಾಗಿದ್ದರು. ಸದ್ಯ ಸ್ವಯಂ ನಿವೃತ್ತಿ ಪಡೆದು ಸಾತನೂರಿನಲ್ಲೇ ನೆಲೆಸಿದ್ದಾರೆ. ತಾಯಿ ಇಂದಿರಮ್ಮ. ಅಕ್ಕ ಶುಭಶ್ರೀ, ತಂಗಿ ಮಧುಶ್ರೀ. ನನ್ನ ಈ ಸಣ್ಣ ಸಾಧನೆಯ ಎಲ್ಲ ಕ್ರೆಡಿಟ್ ಅಪ್ಪ-ಅಮ್ಮನದ್ದೇ.

◆ ಕೆಎಎಸ್ ಕನಸು ಚಿಗುರಿದ್ದು ಹೇಗೆ?

ಪದವಿ ವೇಳೆ ನಾನು ಡಿಸ್ಟಿಂಕ್ಷನ್ ಪಡೆದಿದ್ದೆ. ಅಪ್ಪ ಬಿಎಂಟಿಪಿ ಚಾಲಕ ಆಗಿದ್ದಕ್ಕೆ, ನೌಕರರ ಮಕ್ಕಳಿಗೆ ಆ ಸಂಸ್ಥೆಯಲ್ಲಿ ನೀಡುತ್ತಿದ್ದ ಪ್ರತಿಭಾ ಪುರಸ್ಕಾರಕ್ಕೆ ಆಯ್ಕೆಯಾಗಿದ್ದೆ. ಆ ಕಾರ್ಯಕ್ರಮದಲ್ಲಿ ಅತಿಥಿಯಾಗಿ ಬಂದಿದ್ದ ಐಎಎಸ್ ಅಧಿಕಾರಿಯೊಬ್ಬರ ಸ್ತೂರ್ತಿದಾಯಕ ಮಾತುಗಳಿಂದ ಪ್ರೇರಿತಗೊಂಡು ನಾನೂ ನಾಗರಿಕ ಸೇವಾ ವಲಯಕ್ಕೆ ಹೋಗಬೇಕೆಂದು ನಿರ್ಧರಿಸಿದೆ.

◆ ಈ ಪರೀಕ್ಷಾ ಪಯಣ ಹೇಗಿತ್ತು?

ನಾಗರಿಕ ಸೇವಾ ಕ್ಷೇತ್ರ ನನ್ನಿಷ್ಟದ್ದು. ಅದನ್ನು ತುಂಬಾ ಪ್ರೀತಿಸುವೆ. ನನ್ನೇ ಪರೀಕ್ಷಾ ಪಯಣ ತುಂಬಾ ಸುದೀರ್ಘವಾದದ್ದು. ಗುರಿ ತಲುಪುವ ವಿಶ್ವಾಸವಿತ್ತು. ಆದರೆ ಅದರ ಕಾಲಮಿತಿ ಬಗ್ಗೆ ಸ್ಪಷ್ಟತೆ ಇರಲಿಲ್ಲ. ಗುರಿ ತಲುಪುವವರೆಗೆ ಪ್ರಾರಂಭದ ಪ್ರೀತಿ, ಅಚಲ ವಿಶ್ವಾಸವನ್ನು ಉಳಿಸಿಕೊಂಡಿದ್ದೆ.

ಸುದೀರ್ಘ ಅವಧಿಯಲ್ಲಿ ಸಾಕಷ್ಟು ಏರಿಳಿತಗಳನ್ನು ಕಂಡಿದ್ದೇನೆ. ಅವುಗಳಲ್ಲಿ ಕೆಲವು ನನ್ನನ್ನು ಸಂಕಷ್ಟಕ್ಕೆ ದೂಡಿದವು. ನೈತಿಕವಾಗಿ ಕುಸಿಯುವಂತೆ ಮಾಡಿದವು. ಆದರೂ ನನ್ನ ಆಯ್ಕೆಯನ್ನು

ಬಿಟ್ಟುಕೊಡಲು ಇಷ್ಟವಿರಲಿಲ್ಲ. ಎಂತಹದ್ದೇ ಸವಾಲು ಅಥವಾ ಕ್ಲಿಷ್ಟಕರ ಪರಿಸ್ಥಿತಿ ಎದುರಾದರೂ ಗುರಿ ತಲುಪಲೇಬೇಕೆನ್ನುವುದು ಅಚಲವಾಗಿತ್ತು. ನೈತಿಕವಾಗಿ ನಾನು ಕುಸಿತಕ್ಕೊಳಗಾದರೂ ನನ್ನ ಆ ಭಲ ಮತ್ತೆ ಪುಟಿದೇಳುವಂತೆ ಮಾಡುತ್ತಿತ್ತು. ಅದೇ ನನ್ನನ್ನು ಇಲ್ಲಿಗೆ ತಂದು ನಿಲ್ಲಿಸಿದೆ.

ಪರೀಕ್ಷೆಯ ಅವಧಿ ಹಾಗೂ ಅದಕ್ಕೂ ಮುಂಚೆ ಓದಿಗಾಗಿ ನನ್ನನ್ನು ಫುಲ್‌ಟೈಮ್ ತೊಡಗಿಸಿಕೊಂಡಿದ್ದೆ. ನಡುವೆ ಬೇರೆ ಬೇರೆ ಪರೀಕ್ಷೆಗಳನ್ನು ಬರೆದೆ. ಕೆ-ಸೆಟ್ ಪರೀಕ್ಷೆಯಲ್ಲೂ ತೇರ್ಗಡೆಯಾಗಿ ಬೇರೆ ಬೇರೆ ಕಡೆ ಅತಿಥಿ ಉಪನ್ಯಾಸಕಿಯಾಗಿ ಕೆಲಸ ಮಾಡಿದ್ದೆ. ಬೆಂಗಳೂರಿನ ವಿಜಯನಗರದ ಇನ್‌ಸ್ಟಿಟ್ಯೂಟ್ ಐಎಎಸ್/ಕೆಎಎಸ್ ಕೋಚಿಂಗ್ ಸೆಂಟರ್‌ನಲ್ಲಿ ಕೋಚಿಂಗ್ ಪಡೆದೆ. ಪರೀಕ್ಷೆ ಸಂಬಂಧಿತ ಎಲ್ಲ ಗೊಂದಲಗಳಿಗೆ ಅಲ್ಲಿನ ಬೋಧಕ ಸಿಬ್ಬಂದಿ ಇತ್ತೀಚೆ ಹಾಡಿದರು.

◆ ಪರೀಕ್ಷೆ ಸಲುವಾಗಿ ಎದುರಿಸಿದ ಕಠಿಣ ಸವಾಲುಗಳು?

ಪರೀಕ್ಷಾ ತಯಾರಿ ಅವಧಿಯಲ್ಲಿ ಯಾವುದೇ ವಿಷಯವೂ ನನಗೆ ಕಠಿಣ ಸವಾಲನ್ನು ಒಡ್ಡಲಿಲ್ಲ. ಯಾಕೆಂದರೆ ಈ ಪರೀಕ್ಷೆ ನನ್ನಿಷ್ಟದ ಆಯ್ಕೆ ಆಗಿತ್ತು. ಇಷ್ಟುಪಟ್ಟು ಓದುತ್ತಿದ್ದೆ. ಪರೀಕ್ಷೆಗೆ ತಯಾರಿ ನಿಟ್ಟಿನಲ್ಲಿ ಯಾವುದೇ ವಿಚಾರವೂ ನನ್ನಿಂದಾಗಲಿ ಅಂತ ಅನಿಸಲೇ ಇಲ್ಲ. ಇಷ್ಟುಪಟ್ಟು ಓದಿದರೆ ಯಾವುದೇ ವಿಷಯ ಕಠಿಣವಾಗದು ಅನ್ನೋದು ನನ್ನ ಅಭಿಪ್ರಾಯ.

◆ ಕೆಎಎಸ್ ಪರೀಕ್ಷೆ ಬರೆಯುವ ಅಭ್ಯರ್ಥಿಗಳಿಗೆ ನಿಮ್ಮ ಕಿವಿಮಾತು?

ನನ್ನ ಸ್ವಂತ ಅನುಭವದ ಮೇರೆಗೆ ಮೂರು ವಿಚಾರಗಳನ್ನು ಹೇಳುವೆ.

ಮೊದಲನೆಯದು, ನೀವು ಆಯ್ಕೆ ಮಾಡಿಕೊಂಡ ಸೇವಾಕ್ಷೇತ್ರ ನಿಮಗೆ ಇಷ್ಟವಿದೆಯಾ ಅನ್ನೋದನ್ನು ದೃಢಪಡಿಸಿಕೊಳ್ಳುವುದು. ಕಷ್ಟಗಳು ಕಷ್ಟವಾಗಿ

ಕಾಣದಿರುವುದು ನಮ್ಮ ಆಯ್ಕೆ ಇಷ್ಟ ಆದಾಗಲೇ. ಗುರಿ ದೃಢವಾಗಿದ್ದರೆ ಯಾವುದೂ ಕಷ್ಟ ಅನಿಸದು. ಉದಾಹರಣೆಗೆ, 'ಪಕ್ಕದ ಮನೆಯ ವ್ಯಕ್ತಿಯೊಬ್ಬ ಸೇವಾ ಕ್ಷೇತ್ರ ಆಯ್ಕೆ ಮಾಡಿಕೊಂಡಿದ್ದಾರೆ; ಅದಕ್ಕೆ ನಾನೂ ಅದೇ ಕ್ಷೇತ್ರ ಆಯ್ಕೆ ಮಾಡಿಕೊಂಡು ಓದುತ್ತೇನೆ' ಎನ್ನುವುದರ ಬದಲು ಆ ಕ್ಷೇತ್ರ ನಮಗೆ ಇಷ್ಟವೇ ಅನ್ನೋದನ್ನು ಖಾತರಿ ಮಾಡಿಕೊಂಡು ಮುಂದುವರೆಯಬೇಕು.

ಎರಡನೇ ಸಂಗತಿ ಅವಧಿಗೆ ಸಂಬಂಧಿಸಿದ್ದು. ಸ್ಪರ್ಧಾತ್ಮಕ ಪರೀಕ್ಷೆಗಳನ್ನು ಪಾಸ್ ಮಾಡಲು ಕೆಲವರು ದೀರ್ಘಾವಧಿ ತೆಗೆದುಕೊಳ್ಳುತ್ತಾರೆ. ಅದು ಸಮಸ್ಯೆ ಅಲ್ಲ. ಇನ್ನೂ ಕೆಲವರು ಬಹುಬೇಗ ಈ ಪರೀಕ್ಷೆಗಳನ್ನು ಕ್ಲಿಯರ್ ಮಾಡಿ ಉನ್ನತ ಹುದ್ದೆಗೆರುತ್ತಾರೆ. ಅದನ್ನು ಕಂಡಾಗ ಮನಸ್ಸು ಚಂಚಲಗೊಳ್ಳುವುದು ಸಹಜ. ಅಂತಹ ಸಮಯದಲ್ಲಿ ತಾಳ್ಮೆಯಿಂದ ಪರಿಶ್ರಮ ಹಾಕಿ ಕಾಯಬೇಕು. ಫಲ ಸಿಕ್ಕೇ ಸಿಗುತ್ತದೆ.

ಕೊನೆಯ ಅಂಶ ದೃಢತೆ ಕುರಿತಾದುದು. ಪರೀಕ್ಷೆಯಲ್ಲಿ ಉತ್ತೀರ್ಣರಾಗಲು ಸತತವಾಗಿ ವಿಫಲವಾಗುತ್ತಿದ್ದೀರಿ ಅಂದರೆ ತಯಾರಿಯಲ್ಲಿ ಕೊರತೆ ಇದೆ ಎಂದರ್ಥ. ಅದನ್ನು ಮೊದಲು ಅರ್ಥ ಮಾಡಿಕೊಳ್ಳಬೇಕು. ದೃಢ ವಿಶ್ವಾಸದಂತೆ ಎದೆಗುಂದದೆ ಕೊರತೆ ಏನು ಅಂತ ಕಂಡುಕೊಳ್ಳಬೇಕು. ಪರೀಕ್ಷಾ ತಯಾರಿಯಲ್ಲಿ ಪರಿಪೂರ್ಣವಾಗಿ ವಿಶ್ವಾಸದಿಂದ ತೊಡಗಿಕೊಳ್ಳಬೇಕು.

◆ ಅಧ್ಯಯನ ಸಿದ್ಧತೆ ಹೇಗಿತ್ತು?


ನಿತ್ಯ ಹತ್ತು ಗಂಟೆ ಓದುತ್ತಿದ್ದೆ. ಮದ್ಯದಲ್ಲಿ ಪ್ರತಿ ಎರಡು ಗಂಟೆಗೊಮ್ಮೆ ಐದರಿಂದ ಹತ್ತು ನಿಮಿಷ ಬಿಡುವು ತೆಗೆದುಕೊಳ್ಳುತ್ತಿದ್ದೆ. ಸಾಧ್ಯವಾದಷ್ಟು ಹೆಚ್ಚು ಪುನರಾವರ್ತನೆಯಲ್ಲಿ ತೊಡಗುತ್ತಿದ್ದೆ. ನಡುವೆ ಸಣ್ಣ ಸಣ್ಣ ನೋಟ್ಸ್ ಮಾಡಿಕೊಳ್ಳುತ್ತಿದ್ದೆ. ಯಾವುದನ್ನೂ ಬಿಡಬಾರದು ಎಂಬ ಕಾರಣಕ್ಕೆ ಸಿಲಬಸ್ ಅನ್ನು ಹೆಚ್ಚಾಗಿ ಅಭ್ಯಾಸ ಮಾಡುತ್ತಿದ್ದೆ. ಸಿಲಬಸ್ ಪ್ರಕಾರ ಎಲ್ಲ/ಎಷ್ಟು ಕವರ್ ಮಾಡುತ್ತಿದ್ದೇನೆ ಅನ್ನೋದರ ಬಗ್ಗೆ ಜಾಗೃತಿ ವಹಿಸಿದ್ದೆ.

ಓದುವಾಗ ಎಲ್ಲೋ ಶುರು ಮಾಡಿ ಮತ್ತೆಲ್ಲೋ ಕೊನೆ ಮಾಡುತ್ತೇವೆ. ಓದುವಾಗ ಹೀಗಾಗುವುದು ಸಹಜ. ಅದಕ್ಕೆ ಆಸ್ಪದ ಮಾಡಿಕೊಡಬಾರದು. ಪರೀಕ್ಷೆ ಕ್ಲಿಯರ್ ಮಾಡುವುದೇ ನಮ್ಮ ಗುರಿ ಆಗಿರಬೇಕು. ಹತ್ತು ಗಂಟೆ ಓದಿದ ಮೇಲೆ ಸಂಜೆ ಎಷ್ಟು ಸಾಧ್ಯವೋ ಅಷ್ಟು ಪುನರಾವರ್ತನೆ ಮಾಡುತ್ತಿದ್ದೆ. ಸಮಯ ಹೊಂದಾಣಿಕೆಯ ಮೇಲೆ ನಿಗಾ ಇಡುತ್ತಿದ್ದೆ.

◆ ಸದ್ಯದ ಕನಸುಗಳೇನು?

ಯುಪಿಎಸ್ ಪರೀಕ್ಷೆ ಕ್ಲಿಯರ್ ಮಾಡಬೇಕೆನ್ನುವುದು ನನ್ನ ಈಗಿನ ಮೊದಲ ಆಯ್ಕೆ. ವೃತ್ತಿ ವಿಚಾರಕ್ಕೆ ಬರುವುದಾದರೆ ಗ್ರಾಮೀಣಾಭಿವೃದ್ಧಿಗೆ ನನ್ನಿಂದ ಸಾಧ್ಯವಾದಷ್ಟು ಕೊಡುಗೆ ನೀಡುವುದು. ಮಹಿಳಾ ಮತ್ತು ಮಕ್ಕಳ ಕಲ್ಯಾಣ ಇಲಾಖೆಯಲ್ಲಿ ಕೆಲಸ ಮಾಡುವ ಆಸೆ ಇದೆ. ■

**ಮದುವೆ ಮುಂದೂಡಿದ್ದ ಅಪ್ಪ-ಅಮ್ಮ**



ನನ್ನನ್ನು ಪ್ರೋತ್ಸಾಹಿಸುವ ನಿಟ್ಟಿನಲ್ಲಿ ನನ್ನ ತಂದೆ-ತಾಯಿ ಹಲವು ಬೋಲ್ಡ್‌ಸ್ಟೆಪ್ ತೆಗೆದುಕೊಂಡಿದ್ದಾರೆ. ಆ ವೈಕಿ ಒಂದು ವಿಚಾರದ ಬಗ್ಗೆ ಹೇಳಲೇಬೇಕು.

ನಾನು ಪರೀಕ್ಷೆಗೆ ತಯಾರಿ ನಡೆಸುವಾಗಲೇ ನನ್ನ ಮದುವೆ ವಿಚಾರ ಮುನ್ನೆಲೆಗೆ ಬಂತು. ನನ್ನ ತಯಾರಿ ಮತ್ತು ಡೆಡಿಕೇಷನ್ ಅನ್ನು ಸೂಕ್ಷ್ಮವಾಗಿ ಗಮನಿಸಿದ ಅಪ್ಪ-ಅಮ್ಮ ನನ್ನ ಮೇಲೆ ನಂಬಿಕೆಯಿಟ್ಟು ಮದುವೆ ಮುಂದೂಡಿದರು. ಹಲವರ ಮಾತುಗಳನ್ನು ಸಹಿಸಿಕೊಂಡು ನನ್ನ ತಂಗಿಗೆ ನನಗಿಂತ ಮೊದಲು ಮದುವೆ ಮಾಡಿದರು.

ಅಕ್ಕನನ್ನು ಬಿಟ್ಟು ತಂಗಿಗೆ ಮದುವೆ ಮಾಡಿದರೆ ಜನರು ನೂರಂಟು ಮಾತನಾಡುತ್ತಾರೆ. ಹಾಗೆಯೇ ಅಪ್ಪನೂ ಸಾಕಷ್ಟು ಮಾತುಗಳನ್ನು ಸಂಬಂಧಿಕರು ಪರಿಚಯಸ್ಥರಿಂದ ಎದುರಿಸಿದರು. ಹಳೆಯ ಜನರಿಗೆ ಉತ್ತರ ಕೊಡುವುದು ಬಹಳ ಕಷ್ಟಕರ. ಹೀಗಿದ್ದರೂ ಅವರು, 'ನನ್ನ ಮಗಳು ಓದುತ್ತಾಳೆ, ಸಾಧನೆ ಮಾಡಿಯೇ ತೀರುತ್ತಾಳೆ' ಎನ್ನುತ್ತ ನನ್ನ ಬೆನ್ನಿಗೆ ನಿಂತರು. ನನ್ನ ಯಾವುದೇ ನಿರ್ಧಾರವನ್ನೂ ಅವರು ವಿರೋಧಿಸಲಿಲ್ಲ. ಅವರ ಮಗಳಾಗಿ ಹುಟ್ಟಲು ನಾನು ಅದೃಷ್ಟಿ ಮಾಡಿದ್ದೆ.

ಪ್ರವೀಣ್ ಎಂ.ಕೆ. ಅವರೊಡನೆ ಈಚೆಗೆ ಮದುವೆ ಆಗಿರುವೆ. ಅವರು ನಾಗಮಂಗಲದವರು. ಪತಿ ಹಾಗೂ ಅವರ ಕುಟುಂಬದವರೂ ನನ್ನ ಬೆನ್ನಿಗೆ ನಿಂತು ಯುಪಿಎಸ್ ಪರೀಕ್ಷೆಗೆ ಪ್ರೋತ್ಸಾಹ ನೀಡುತ್ತಿದ್ದಾರೆ. ನನ್ನ ಕನಸಿಗೆ ಪೂರಕವಾಗಿ ಸ್ಪಂದಿಸುತ್ತಿದ್ದಾರೆ.